

اندلس میں فقه مالک کا ارتقاء

محمد میان صدیقی

الله کر آخري نبی حضرت محمد صلی اللہ علیہ وسلم پر وحی
الہی کا نزول مکہ مکرمہ میں شروع ہوا، تیرہ برس حضرت محمد
صلی اللہ علیہ وسلم نے مکہ مکرمہ میں گزارے۔ اس کے بعد مدینہ
منورہ هجرت فرمائی۔ دس برس وہاں قیام فرمایا، دین کر زیادہ تر
احکام مدینہ میں نازل ہوئے۔ مدینہ کبار صحابہ کا مرکز بن گیا۔ جب
رسول اللہ صلی اللہ علیہ وسلم کا وصال ہوا تو اسلامی ریاست اور
خلافت راشدہ کا مرکز بنا، وہاں ایک خاص نوعیت کا مدرسہ قائم
ہوا جو مدرسہ اہل مدینہ کے نام سے مشہور ہوا۔ اس کی بنیاد حضرت
عبداللہ بن عمر (م: ۳۲ھ)، حضرت عبداللہ بن عباس (م: ۶۸ھ)،
حضرت زید بن ثابت (م: ۳۵ھ) اور حضرت عائشہ صدیقہ (م: ۵۵ھ)
رضی اللہ عنہم کے ہاتھوں پڑی۔ صحابہ کے بعد فقهاء ان کے جانشین
ہوئے، اور جن فقهاء نے مدینہ کی اس دینی درس گاہ کو رونق بخشی
ان میں سعید بن مسیب (م: ۹۱ھ)، عروة بن الزبیر (م: ۹۱ھ)،
خارجہ بن زید (م: ۱۰۰ھ)، سلیمان بن یسار (م: ۱۰۱ھ)، قاسم بن
محمد (م: ۱۰۱ھ)، اور ابوبکر بن عبدالرحمن (م: ۹۳ھ) قابل ذکر
ہیں۔

مدینہ کے اسی علمی اور دینی ماحول میں ۹۳ ہجری میں امام
مالک بن انس پیدا ہوئے (۱)۔ آپ نے اپنی پوری زندگی مدینہ منورہ

میں گزاری ، چھیا سی سال عمر پائی ، حج بیت اللہ کر علاوہ کبھی
مدینہ سے باہر نہیں نکلے ۔

امام مالک بلند پایہ محدث ، فقیہ ، اور مجتهد تھے ۔ مدینہ اور
تاجدار مدینہ سے آپ کی والہانہ محبت نمونے اور مثال کی حیثیت
رکھتی ہے ۔

مدینہ کی گلیوں میں نکلتے تو ننگے پاؤں چلتے جوتا نہ پہنئے اور
کہتے کہ : جن راستوں پر آفائے نامدار صلی اللہ علیہ وسلم اور آپ کے
برگزیدہ ساتھیوں کے قدم پڑ چکرے ہوں ، مجھے شرم آتی ہے کہ ان
جگہوں پر میں جوتے پہن کر چلوں ، کئی کتنی روز قضائی حاجت کرے
لئے نہ جاتے ، اور جب جاتے تو خوف خدا سے جسم پر لرزہ طاری ہو
جاتا ، اس تصور سے کہیں اس خاک کے نیچے کسی پیغمبر یا صحابی
کا جسد اطہر نہ ہو اور مجھ پر اللہ کا عذاب نازل ہو جاتے ۔ مدینہ
سے باہر اس لئے نہیں جاتے تھے کہ مبادا ایسا نہ ہو کہ مدینہ کو
چھوڑو اور پیغام اجل آن پہنچو ۔ چنانچہ اپنی قلبی آرزو اور
خواہش کے مطابق مدینہ ہی میں آسودہ لحد ہونے (۱) ۔

جب آپ مسند علم پر فائز ہوئے تو چند روز بعد ہی آپ کے وفور
علم ، زهد و تقویٰ ، اور سنت رسول صلی اللہ علیہ وسلم سے والہانہ
محبت کی بنا پر یہ کہا جائز لگا کہ : مدینہ میں امام مالک بن انس
کے ہوتے ہوئے کون فتوی دے سکتا ہے ؟ امام یشافعی نے آپ کے
سامنے زانوئے تلمذ تھے کیا ، وہ آپ کے بارے میں کہا کرتے تھے :
”صحابہ و تابعین کے بعد امام مالک اللہ کے بندوں میں اللہ کی سب سے
بڑی نشانی ہیں ، وہ علم حدیث کا ایک درخشندہ ستارہ ہیں“ (۲) ۔

ایسی عالی ہمت ، صاحب جرأت ، راسخ العقیدہ ، اور قوی
الایمان تھی کہ حق کے اظہار میں کسی کے جاہ و جلال اور تهدید و

ترھیب سے مرعوب نہیں ہوتی تھی - حق کر اعلان و اظہار کی خاطر آپ نے ستم ہائی روزگار کو بڑی خندہ پیشانی اور صبر و استقامت کر ساتھ برداشت کیا ۔ ۔ ۔

آپ نے ربیعہ بن عبدالرحمن یعنی ربیعہ الرانی (م: ۱۳۶ھ) سے علم فقه پڑھا - عبداللہ بن عمر رضی اللہ عنہما کے غلام نافع (م: ۱۱۷ھ)، امام زہری (م: ۱۲۲ھ) اور یحییٰ بن سعید انصاری (م: ۱۳۳ھ) سے علم حدیث حاصل کیا - ان مخصوص اساتذہ کے علاوہ بہت سے تابعین اور تبع تابعین سے استفادہ کیا اور احادیث روایت کیں ۔ ۔ ۔

احادیث کا ایک مجموعہ مرتب کیا جو „المؤطا“ کہلایا ، اس سے پہلے صورت حال یہ تھی کہ احادیث نبوی کا ذخیرہ صحابہ کے سینوں میں محفوظ تھا - صرف چند صحابہ نے الگ الگ یاد داشتیں بنا رکھی تھیں - قرن اول کے اختتام پر صحابہ کے بعد دوسری نسل (تابعین) ابھری ، عمر بن عبدالعزیز (م: ۱۰۱ھ) خلیفہ مسلمین ہونے، ان کی حیثیت خلیفہ اور حکمران کے ساتھ محدث کی بھی تھی ، حافظ ذہبی (م: ۱۳۶ھ) نے ان کو حفاظ حدیث میں شمار کیا ہے - ان کے علمی درجہ کا اندازہ اس بات سے ہوتا ہے کہ امام مالک مؤطا میں ان کے فتاویٰ سے استدلال کرتے ہیں - کتابی شکل میں احادیث کی تدوین انہی کے حکم سے شروع ہوئی اور احادیث کا سب سے پہلا مجموعہ ابوبکر بن حزم (م: ۱۰۰ھ) نے مرتب کیا - ان کے بعد دوسرا مجموعہ حدیث محمد بن شہاب زہری (م: ۱۲۳ھ) نے مرتب کیا (۵) - ابو بکر بن حزم نے جو مجموعہ مرتب کیا وہ عموماً صحابہ کے فتاویٰ پر مشتمل تھا ، اور امام زہری کا نسخہ حدیث ابواب و فصول میں منقسم نہ تھا -

جلال الدین سیوطی (م: ۹۱۱ھ) ابن عبدالبر (م: ۴۳۶۳ھ) کے حوالہ سے نقل کرتے ہیں کہ : امام مالک سے پہلے عبدالعزیز بن ماجشون (م: ۲۱۲ھ) نے ایک مجموعہ حدیث مرتب کیا ، اور اس کا نام „مؤطا“ رکھا ۔ اس میں صرف ان احکام و مسائل کو جمع کیا جن پر اہل مدینہ کا اجماع تھا ، امام مالک کو اس کی اطلاع ہونی تو انہوں نے ابن ماجشون کی اس کوشش کی تعریف کی مگر اس بات پر تنقید کی کہ انہوں نے اس میں احادیث کو شامل نہیں کیا ، اور کہا : اگر میں اس طرح کا مجموعہ مرتب کرتا تو اس میں احادیث رسول اور آثار صحابہ کو شامل کرتا ۔ (۶) ۔

امام مالک کی مؤطا سے پہلے جو مجموعہ مرتب ہوتی ، تاریخ انہیں بعد میں آنے والوں کے لئے محفوظ نہ رکھ سکی ، اور غالباً یہی بات قاضی ابوبکر محمد ابن العربی (م: ۵۵۳ھ) ، اور بعض دوسرے اہل علم کے یہ کہنے کا سبب بنی کہ : شرائع اسلام میں تالیف کی جانے والی پہلی کتاب مؤطا مالک ہے ۔ (۷) ۔

امام مالک نے مؤطا میں احادیث کے علاوہ صحابہ کے آثار و فتاوی کو بھی شامل کیا اور خود اپنے اجتہادات بھی شامل کیئے جس کے سبب مؤطا کی حیثیت محض ایک مجموعہ حدیث کی نہ رہی بلکہ تدوین فقه اسلامی کے سلسلے میں بھی اسے سنگ میل کا درجہ حاصل ہوا ۔

اہل علم نے مؤطا کی فقہی حیثیت کو اس حد تک تسلیم کیا کہ یہاں تک کہا کہ : شافعی مسلک کی اساس بھی مؤطا ہی پر استوار ہونی ہے ۔ اگرچہ امام شافعی نے بعض امور میں ان سے اختلاف کیا ہے اور بعض روایات کو ترجیح دینے میں بھی ان کی رائے امام مالک سے مختلف ہے ۔ لیکن اس کے باوجود مؤطا کا اس حد تک اعتراف کیا کہ

کتاب اللہ کرے بعد اسر سب سے نفح بخش اور مفید کتاب قرار دیا ، اور کہا : رونی زمین پر کتاب اللہ کرے بعد حق و صواب سے قریب تر کوئی کتاب مؤطا کرے علاوہ نہیں ہے » (۸) -

مؤطا کتنی طریقوں سے روایت کیا گیا مگر ہم تک صرف دو طریقوں سے پہنچا - ایک بروایت امام محمد بن حسن شیعیانی شاگرد امام ابوحنیفہ ، اور دوسری بروایت یحییٰ بن یحییٰ مصمودی اندلسی (م: ۲۳۳ھ) -

امام محمد بن حسن نے جو مؤطا روایت کیا ، وہ مؤطا مالک کے بجا تر مؤطا امام محمد کھلایا - کیونکہ انہوں نے مؤطا کو اپنے طور پر مرتب کیا - بعض مسائل میں امام ابوحنیفہ کے مسلک کو ترجیح دی اور بعض ایسی احادیث کا بھی اضافہ کیا جو انہیں امام ابوحنیفہ کے ذریعے پہنچی تھیں -

یحییٰ بن یحییٰ مصمودی کا روایت کردہ نسخہ آج معروف و متداول ہے ، ان کے علاوہ جلال الدین سیوطی نے جن تیس نسخوں کا حوالہ دیا ہے ، اور جن کا ذکر شروح مؤطا میں بھی ملتا ہے وہ ہم تک نہیں پہنچ سکتے (۹) -

امام مالک کے تلامذہ اور ان سے براہ راست علم حاصل کرنے والوں کا حلقہ بہت وسیع ہے اور وسعت کے ساتھ ساتھ اس میں تنوع بھی ہے - اس حلقے پر نظر ڈالنے سے حیرت ہوتی ہے کہ مختلف سمت و جہت ، مختلف علوم کے ماهر ، اور مختلف ذوق کے حامل ایک ہی مرکز کے گرد کس طرح جمع ہو گئے تھے -

امام سے استفادہ کرنے والوں میں مفسر ، محدث ، فقیہ ، مجتہد ، فلسفی حتیٰ کہ حکام اور سلاطین تک شامل ہیں -

امام مالک کا فقہی مسلک سب سے پہلے حجاز میں پہلا ، اور ایسا ہونا ایک قدرتی امر تھا کیون کہ اس کی ابتداء یہیں سے ہونی ،

اس کر بانی اور مدون کی پوری زندگی مدینہ میں گزری لیکن اس کر باوجود اسر اپنی ابتداء اور نشوونما کر مرکز و مہبٹ میں ثبات و دوام حاصل نہ ہوسکا۔ اس صورت حال کو قاضی عیاض اس طرح بیان کرتے ہیں :

”یہ عظیم الشان فقہی مسلک حجاز کر شہروں میں پھیلا، اور پورے علاقے میں چھا گیا۔ دوسرے انہے اور فقہاء کی آراء کو اس نے مغلوب کر دیا اور ایسا ہونا ایک طبعی امر تھا۔ اس لئے کہ یہ مسلک حجاز ہی میں پیدا ہوا اور یہیں پروان چڑھا، اہل حجاز اور بطور خاص فقہائی مدینہ کی آراء اور ان کے اجماع کو اس میں بنیادی حیثیت دی گئی۔ انہی کے طریقہ پر اس میں استنباط کیا گیا۔ لیکن حالات کی تبدیلی اور تغیر نے اس صورت حال کو متاثر کیا کہی دور اس مسلک کے اضمحلال کر آئی۔ یہاں تک کہ لوگوں نے کہا کہ ایک زمانہ ایسا آیا کہ مدینہ میں بھی مالکی مسلک کا کوئی فقیہ اور مجتهد باقی نہ رہا“ (۱۰)۔

مدینہ میں امام مالک کے سب سب بڑے شاگرد عبدالملک بن عبدالعزیز بن عبدالله بن ابی سلمة الماجشون (م: ۲۱۲ھ) ہیں۔ ابن ماجشون فقیہ و فصیح تھے، ان سے پہلے مدینہ میں فتویٰ کا دارومندار ان کے باپ پر تھا، ان کی وفات کے بعد ابن ماجشون پر رہا، اپنے دور میں اہل مدینہ کے مفتی رہے۔ امام مالک کے بہت سے تلامذہ نے ان سے استفادہ کیا، سخنون ان کے بڑے مداد تھے۔ ابن ماجشون مدینہ میں فقہ مالک کی پذیرانی کا ایک مؤثر ذریعہ بنے۔

حجاز کے بعد فقہ مالک کی ترویج و اشاعت مصر میں ہوئی۔ مصر میں فقہ مالک کے تعارف کا اولین ذریعہ کون بنا؟ اس میں آراء

اور اقوال مختلف ہیں۔ بعض مؤرخین نے کہا کہ مصر میں فقه مالک کے اولین تعارف کا ذریعہ ان کے شاگرد عبدالرحمن بن قاسم (م: ۱۹۱ھ) بنے۔ یہ مؤطا کر راویوں میں ہیں، مؤطا کا ایک نسخہ انہی کا روایت کردہ ہے۔ مصر میں ان کی بہت قدر و متزلت تھی۔ خود امام مالک ان کے تقویٰ اور علم و فضل کے قدر دان تھے، ایک روز ان کی مجلس میں ابن قاسم کا ذکر ہوا اور ان کے بعض ساتھیوں نے ان کے بارے میں اپنی رائے کا اظہار کیا تو امام مالک نے سب کی آراء اور تبصرے سننے کے بعد کہا کہ: ابن قاسم تو مشک سے بھری ہوئی تھیلی ہے (۱۱)۔

ابن فردون کا دعویٰ ہے کہ: .. امام مالک کی فقه اور ان کے علوم کو جس شخص نے سب سے پہلے مصر میں متعارف کرایا وہ عثمان بن حکم جذامی (م: ۱۶۳ھ) ہیں (۱۲)۔

حافظ ابن حجر کا کہنا ہے کہ: امام مالک کے فقہی مسائل اور ان کی کتاب المؤطا کو مصر میں لانے والے اولین اشخاص عبدالرحیم بن خالد بن یزید اور عثمان بن حکم ہیں (۱۳)۔

مصر میں فقه مالک اور علوم مالک کا ذریعہ عبدالرحمن بن قاسم بنے ہوں یا عثمان بن حکم۔ اس سے کوئی خاص فرق نہیں پڑتا۔ دونوں امام کے براہ راست تلامذہ میں شامل ہیں۔ دونوں کم و بیش چند سال کے فرق سے ایک ہی زمانے میں مصر آئے اور وہاں آکر تعلیم و تدریس میں مصروف ہو گئے۔ مالکی علوم پہلے ان کے ذریعے مصر میں پہلے اور پھر ان کے شاگردوں نے یہاں فقه مالک کی ترویج و اشاعت میں بہرپور حصہ لیا۔

عبدالرحمن بن قاسم، عثمان بن حکم اور عبدالرحیم بن خالد بن یزید کے علاوہ امام مالک کے تین دوسرے شاگرد عبدالله بن وهب

(م: ۱۹ھ)، یحییٰ بن بکیر (م: ۲۳۱ھ) اور سعید بن عفیر (م: ۲۲۶ھ) بھی مصر میں ان کے علوم کے مخلص اور مؤثر ترجمان و مبلغ ثابت ہوئے۔ یہ تینوں حضرات بھی مؤطا کے روایت کرنے والوں میں شامل ہیں۔

عبداللہ بن وهب بیس برس امام مالک کی خدمت میں رہے، امام مالک کے علاوہ حجاز، عراق اور مصر کے بہت سے اہل علم و فضل سے استفادہ کیا، ان میں سفیان ثوری، سفیان بن عینہ، ابن جریج، عبدالرحمن بن زیاد اور سعد بن ابی ایوب نمایاں ہیں۔

ابن وهب کہا کرتے تھے کہ: „اگر مجھمہ امام مالک کی صحبت حاصل نہ ہوتی تو میں گمراہ ہو جاتا“ (۱۳)۔

ابن وهب کے بارے میں کہا گیا کہ: وہ امام مالک کے تمام شاگردوں میں سنن اور آثار کا سب سے زیادہ علم رکھنے والے تھے۔ یحییٰ بن بکیر نے مؤطا امام مالک سے چودہ مرتبہ پڑھنے کی سعادت حاصل کی، مؤطا میں جو چالیس حدیثیں ثانی ہیں انہیں یحییٰ بن بکیر نے ایک رسالہ میں جمع کیا ہے۔ اس رسالہ نے مغرب میں اتنی شہرت و قبولیت حاصل کی کہ علمائے اندلس جب اپنے شاگردوں کو فراغت کی سند دیتے تھے تو اس رسالہ کو تبرکاً پڑھاتے تھے۔ حضرت عائشہ صدیقہ رضی اللہ عنہا کی یہ حدیث ان کے مفردات میں سے ہے: أن رسول الله صلى الله عليه وسلم قال : ،ما زال جبرئيل يوصيني بالجار حتى ظنتت أنه ليورثه۔

امام محمد بن اسماعیل بخاری اپنی «الجامع الصحيح» میں ان سے بلاواسطہ روایت کرتے ہیں (۱۵)۔

سعید بن عفیر کا شمار مشاہیر مصر میں ہوتا ہے۔ مؤطا کے راویوں میں ہیں، امام بخاری نے ان سے روایت کی ہے، علم حدیث کے علاوہ

تاریخ، سیرت، ادب ، اور علم الانساب میں بھی ان کو کمال حاصل تھا (۱۶) -

المدونہ کرے نام سے امام مالک کی آراء، اور فتاویٰ پر مشتمل جو پہلاً مجموعہ مرتب ہوا، اس کا مقام ترتیب و تدوین مصر ہی ہے۔ ابن قاسم جو مصر میں فقہ مالک کرے پہلے سفیر ہیں ، اس مجموعہ کے مرتب ہیں -

یہ بات بھی قابل ذکر ہے کہ حجاز کے علاوہ مصر میں بھی امام مالک کی فقہ ان کی اپنی زندگی ہی میں رائج ہو گئی تھی - امام مالک کی وفات ۱۴۹ ہجری میں ہوئی -

فقہ مالک اور فقہ ابو حنیفہ کم و بیش دونوں ہم عصر ہیں - دونوں کی نشوونما ایک ہی دور میں ہوئی - لیکن فقہ شافعی اور فقہ حنبلی کی ابتداء تقریباً پچاس برس بعد ہوئی - حجاز میں فقہ حنفی کا اثرورسوخ کلی طور پر کبھی نہیں ہوا - اس نے جزوی طور پر اپنا مقام بنایا البتہ فقہ شافعی اور فقہ حنبلی کا حجاز میں کافی اثرورسوخ ہوا اور ان دونوں فقہی مسالک نے حجاز میں فقہ مالک کو خاصاً مغلوب کیا - مصر میں صورت حال بدلتی رہی - جب امام شافعی نے مصر کو اپنا مستقر بنایا اور وہاں انکا علم پھیلا تو وہ بھی فقہ مالک کے ضعف کا سبب بنا ، ایک دور میں مصر کے عدالتی نظام میں حنفی ، مالکی اور شافعی تینوں مسالک برابر کے شریک رہے - اور یہ بات پورے وثوق کے ساتھ کہی جا سکتی ہے کہ مصر میں آج تک کوئی ایسا دور نہیں آیا جو مالکی فقہ سے خالی رہا ہو - لیکن فقہ مالک کا سب سے پاندار اور وسیع تر اثر ورسوخ مغرب پر ہوا - دوسرے فقہی مسالک تونس ، مراکش ، لیبیا اور اندلس میں مالکی مسلک کو مغلوب نہ کر سکے - ان علاقوں میں مالکی مسلک کی

اشاعت اور قبول عام کا اولین اور مؤثر ذریعہ ان کے صاحب علم اور باصلاحیت تلامذہ اور ان کی تالیف „المؤطا“ بنی -

جس راوی کی روایت کردہ مؤطا آج پوری دنیا میں معروف موجود ہے یعنی یحیی بن یحیی مصמודی اندلسی کی ، ان کا تعلق اندلس سے تھا ، وہ مغرب میں مؤطا اور فقه مالک کے پہلے مبلغ بنی (۱۴) -

جیسے فقه حنفی کی ترویج و اشاعت کے حوالہ سے بعض حضرات نے یہ بات کہی کہ ابوحنیفہ کے شاگرد قاضی ابو یوسف ، ابوحنیفہ کی وفات کے سولہ سال بعد نہ صرف مسلمانوں کی بلکہ دنیا کی وسیع تر حکومت کے قاضی القضاۃ بنے ، اس کے سبب حنفی مسلک کو غیر معمولی فروع حاصل ہوا - کیونکہ خلافت عباسیہ کی حدیں اس وقت عرب سے نکل کر وسط ایشیا ، ایران و افغانستان ، اور شمالی مغربی افریقہ تک پہلی گئی تھیں - اور یہ علاقہ بلاشبہ اس وقت کی آباد دنیا کا بہت بڑا حصہ تھا - اس صورت حال نے دوسری صدی کے اختتام سے پہلے ہی فقه حنفی کی بنیادیں مضبوط کر دی تھیں -

اسی نوع کی بات امام مالک کے ایک شاگرد کے بارے میں بھی کہی گئی ، امام مالک کے اس ممتاز اور منفرد شاگرد کا تعلق اندلس سے تھا - جس نے نہ صرف امام مالک سے براہ راست حدیث اور فقه کو حاصل کیا بلکہ مؤطا کے راوی بنے - اور قدرت نے یہ امتیاز بخشا کہ ان کا روایت کردہ مؤطا ہی دنیا میں پہلا اور قائم رہا - حالانکہ ان کے علاوہ مؤطا کے پندرہ راوی اور بھی ہیں - امام محمد بن حسن شیبانی کا روایت کردہ مؤطا بھی باقی رہا ، اس نے قبول عام حاصل کیا اور آج بھی ہے - مگر وہ مؤطا مالک نہ کھلا سکا - اس کی نسبت محمد بن حسن کی طرف ہوتی اور مؤطا امام محمد کھلا یا -

امام مالک کر یہ ممتاز اور منفرد شاگرد یحییٰ بن یحییٰ مصودی ہیں۔ یہ اندلس کی خاک سے اٹھئے، علم کی طلب میں مرکز نبوت، مہیط وحی اور مدینۃ الرسول پہنچجئے۔ مالک بن انس کی مسنڈ درس، مدینہ میں مرجع خاص و عام تھی اس میں شامل ہو گئے۔ امام کی وفات تک نہ مدینہ کو چھوڑا، نہ مجلس مالک سے جدا ہوئے۔ ۱۴۹ هجری میں جب علم و حکمت کا چراغ بجھا تو اپنے وطن (اندلس) کا رخ کیا اور وہاں آ کر انہوں نے فقه مالک کی ترجمانی کا حق ادا کیا۔ حکومتی حلقوں میں یحییٰ کی بڑی قدر و منزلت تھی، شرعی امور میں امراء اور حکام ان سے مشورہ لیتے اور ان پر عمل کرتے تھے۔ اس بنا پر بعض لوگوں نے یہ بات کہی کہ اندلس میں فقه مالک کو صرف یحییٰ بن یحییٰ کے سیاسی اور حکومتی اثر ورسوخ کے باعث فروغ حاصل ہوا۔ اگر اندلس میں ان کا وجود نہ ہوتا تو فقه مالک کو اتنا فروغ حاصل نہیں ہو سکتا تھا۔

یہ بات اپنی جگہ درست ہے کہ جس طرح قاضی ابویوسف کے ایک بڑی اسلامی ریاست کے قاضی القضاۃ بنتر سے فقه حنفی کو مدد ملی، اسی طرح یحییٰ بن یحییٰ کا حکومتی اثر ورسوخ اندلس میں فقه مالک کے نفوذ میں مدد و معاون ثابت ہوا۔ لیکن یہ بات ذہن میں رکھنے کی ہے کہ جیسے محض قاضی ابویوسف کا قاضی القضاۃ ہونا فقه حنفی کی اشاعت کا ذریعہ نہیں بنا بلکہ اس کے دوسرے بہت سے اسباب و ذرائع تھے، ان بہت سے اسباب اور ذرائع میں سے ایک ذریعہ یہ بھی تھا۔ ایسے ہی اندلس اور بلاد مغرب میں فقه مالک کے فروغ کے جهان اور بہت سے اسباب ہوئے وہاں ایک سبب یحییٰ بن یحییٰ مصودی کا حکومتی اثر ورسوخ بھی تھا۔ پھر یہ بات بھی قابل غور ہے کہ کسی کی ذات اور شخصیت کے اثر ورسوخ، اور اس

کے عزت و احترام کی بھی ایک بنیاد ہوتی ہے اور وہ خود اس کی صلاحیت ، علم و فضل اور حسن کردار ہوتا ہے۔ ان اوصاف کے بغیر کسی کی نہ معاشرے میں قدر و منزلت ہوتی ہے ، اور نہ ایوان اقتدار میں - ابویوسف ، اور یحییٰ بن یحییٰ منفرد اوصاف اور صلاحیتوں کے حامل تھے تو ان کو یہ رتبہ ملا کہ وہ اپنے استاذہ کے علم کے مؤثر نمائندے اور ترجمان بنے - بات یہ ہے کہ تعلیم کی خوبی سے شاگرد پیدا ہوتے ہیں ، تصانیف ظہور میں آتی ہیں ، یہ نہیں ہے کہ شاگرد اپنے استاد کی تعلیم میں خوبیاں پیدا کرتا ہے - شخصی کوششوں سے فروغ و رواج تعلیم ضرور ہوتا ہے - مگر ایسا عالم گیر غلبہ و ظہور جو صدیوں تک قائم و باقی رہے ، وہ خود اس تعلیم کی اندرونی قوت و اثر ہی سے ہو سکتا ہے - کامل اور باصلاحیت شاگردوں کا وجود درحقیقت استاد کی تدریس اور تعلیم و تربیت کی خوبی کا رہین منت ہے - امام ابویوسف ، اور امام یحییٰ بن یحییٰ بھی فقہ ابوحنیفہ اور فقہ مالک کی قوت کا ثبوت ہیں -

فقہی مسالک کی نشوونما اور ارتقاء کے بعد اولاً اندلس میں امام اوزاعی کا مسلک پھیلا اور اس نے قبول عام حاصل کیا - لیکن مسلک اوزاعی کی مدت زیادہ طویل نہ ہو سکی ، جیسے ہی امام مالک کے اندلسی شاگرد ان سے تحصیل علم کر کے وطن واپس آئے ، اور انہوں نے وہاں تعلیم و تدریس کا آغاز کیا تو امام مالک کا علم اور فقہ اوزاعی کی فقہ پر غالب آ گیا ، اور تیسری صدی ہجری کے اوائل ہی میں اندلس کے تمام علمی اور دینی اداروں پر امام مالک کے علوم چھا گئے (۱۸) -

مغرب میں مالکی مسلک کے فروغ کی ایک بنیادی وجہ یہ بھی ہے کہ یہاں کا تمدن بھی حجازی تمدن کی طرح سادہ اور تکلفات

سے آزاد تھا - دونوں علاقوں کے درمیان تہذیبی اور معاشرتی ہم آہنگی مغرب میں مالکی مسلک کی ترویج و اشاعت کا ذریعہ بنی - ابن خلدون (م : ۸۰۸ھ) نے اس حقیقت پر بڑا جامع تبصرہ کیا ہے - لکھتے ہیں :

” امام مالک کا فقہی مسلک مغرب اور اندلس میں پہلا، ان علاقوں کے علاوہ اگرچہ دوسرے علاقوں میں بھی مالکی مسلک کی ترویج و اشاعت ہوئی ، ان کی کتابوں اور شاگردوں کے ذریعے بیشتر اسلامی ملکوں میں فقه مالک کا تعارف ہوا - اگرچہ وہ بہت محدود تھا - اس صورت حال کی وجہ یہ ہوئی کہ اندلس اور مغرب کے لوگ عام طور پر سیدھے حجاز جاتے تھے اور وہیں ان کا سفر ختم ہو جاتا تھا - مدینہ ان دنوں علم کا مرکز تھا، ہر علاقے کے طالبان علوم اسی سرچشمہ علم سے اپنی پیاس بجهاتے تھے - اس لئے اندلس کے لوگوں نے علم و معرفت کی جو بھی خوشہ چینی کی وہ حجاز ، اور پھر اس میں بھی بطور خاص مدینہ سے کی - عراق ، یا کسی اور خطے سے انہیں کوئی سروکار نہ تھا - امام مالک ہی ان کے شیخ الکل اور امام مجتهد تھے -

اندلس اور مغرب کے لوگوں نے امام مالک سے استفادہ کیا، اور پھر ان کی وفات کے بعد ان کے تلامذہ سے کسب فیض کیا، اور انہی کو اپنا علمی اور دینی پیشوایا بنا�ا .

اندلس اور مغرب میں مالکی مسلک کی ترویج و اشاعت ، اور قبول عام کی ایک بنیادی وجہ یہ بھی ہوئی کہ اس علاقے کے لوگ سیدھے سادے، اور دیہاتی طرز بود و باش کے عادی تھے ، عراق کے مہذب اور پرتکلف معاشرے سے کوسوں دور تھے،

حجاز میں بھی یہی صورت حال تھی ، وہاں بھی لوگ سادہ زندگی گزارتے تھے ، اور تکلفات سرے مانوس نہ تھے - اس طرح اہل مغرب و اندلس اور اہل حجاز میں دینی اتحاد و اتفاق اور ذہنی و فکری ہم آہنگی ہو گئی -

حقیقت یہ ہے کہ مالکی مسلک بعد کرے ادوار میں بھی تہذیبی رنگ و بوسرے دور ہی رہا - اور اس نے اپنی سادگی کی قدیم روایت کو برقرار رکھا،^(۱۹) -

پانچویں صدی ہجری میں جب مغرب میں بنی تاشفین کی حکومت قائم ہوئی تو فقهہ مالک کا اثر نفوذ اس علاقے میں اور مضبوط ہو گیا - اس کی بنیادی وجہ یہ تھی کہ بنی تاشفین کے امراء اور حکام دین دار اور سادہ طرز بود و باش کرے حامل تھے - تکلف اور تصنع سرے پرہیز کرتے تھے - اس دور میں فقهہ مالک کا اس حد تک غلبہ ہوا کہ تمام قاضیوں کو اس بات کا پابند کر دیا گیا کہ وہ کسی مفتی اور فقیہ سرے فتوی لٹھے بغیر کوئی فیصلہ نہ کریں - حکومت کے اس حکم اور فیصلے سرے فقهہ مالک کی امامت و سیادت میں مزید اضافہ ہوا - اور یہ کہنا مبالغہ سرے خالی ہوگا کہ باقی آئندہ ثلاثة کے فقہی مسائل میں سرے کوئی بھی مسلک آج تک اندلس اور مغرب میں فقهہ مالک پر غالب نہ آسکا -

اندلس میں آٹھویں صدی ہجری میں مسلمانوں کے اقتدار کا چراغ گل ہو گیا ، بی رحم اغیار نے صرف سیاسی غلبہ ختم کرنے پر اکتفاء نہیں کیا - انہوں نے سرزمین اندلس سرے مسلمانوں کا وجود حتیٰ کہ ان کے علمی نشانات کو بھی مٹا دیا - اسی کے ساتھ اندلس سرے فقهہ مالک کا وجود بھی ختم ہو گیا لیکن افریقہ کے شمالی مغربی علاقوں ، تونس ، مراکش اور لیبیا میں آج تک فقهہ مالک کا غالبہ ہے -

مصر میں بھی فقه مالک کا اچھا خاصا اثورورسوخ ہے۔ حالانکہ مصر ہمیشہ فقه حنفی اور فقه شافعی کی نامور علماء کا مرکز رہا۔ بعد کرے ادوار میں جو اہل علم و فضل فقه مالک کی ترجمان بنی، اور انہوں نے بطور خاص اندلس اور بلاد مغرب میں اپنی گران قدر تالیفات کرے ذریعے اسر زندہ رکھا، مناسب معلوم ہوتا ہے کہ ان کا اجمالی تذکرہ کیا جائے۔ ایسے حضرات میں مندرجہ ذیل نمایاں ہیں:

یحییٰ بن یحییٰ مصمودی :

ان کا تعلق اندلس سے ہے، انہوں نے اولاً امام مالک کے شاگرد زیاد بن عبدالرحمن سے مؤطا کو سبقاً سبقاً پڑھا، اس کے بعد انہیں یہ شوق دامن گیر ہوا کہ مؤلف مؤطا امام مالک ابھی بقید حیات ہیں، میں انہی سے براہ راست مؤطا کیوں نہ حاصل کروں۔ چنانچہ حجاز کا رخ کیا، امام مالک کی خدمت میں حاضر ہوئے اور براہ راست ان سے مؤطا سنا، صرف تین ابواب ایسے ہیں جن کی امام سے بلاواسطہ سماعت نہیں کر سکرے۔ وہ باب یہ ہیں۔ باب خروج المعتکف للعید، باب قضاء الاعتكاف، باب النکاح فی الاعتكاف، یعنی نے ان تینوں ابواب کو زیاد بن عبدالرحمن سے روایت کیا ہے (۲۰)۔

مدینہ منورہ میں (۱۹ھ میں) جب امام مالک کا انتقال ہوا تو یحییٰ وہیں موجود تھے، امام کی تجهیز و تکفین کی خدمت ان کے سپرد ہوئی۔

امام مالک کے تلمیذ خاص عبداللہ بن وهب سے بھی انہوں نے مؤطا کو روایت کیا ہے، امام کے بعض دوسرے تلامذہ سے بھی اکتساب فیض کیا۔ یہ جس وقت امام مالک کی خدمت میں حاضر ہوئے اس وقت ان کی عمر یہس برس تھی مگر انہوں نے اپنی ذہانت، نکتہ رسی اور حسن ادب کے باعث امام کی محفل میں یہ مقام حاصل کر لیا تھا کہ وہ انہیں عاقل کمہ کر مخاطب کرتے تھے (۲۱)۔

حدیث اور فقه دونوں میں ان کو بلند مقام حاصل تھا - اندلس میں انہوں نے اگرچہ کبھی کوئی حکومتی عہدہ قبول نہیں کیا لیکن اس کے باوجود ایوان حکومت میں ان کی بیرونی حضرت و تکریم تھی، اور دینی معاملات کے علاوہ حکومتی امور میں بھی ان کی رائی قدر و منزلت کی نگاہ سے دیکھی جاتی تھی - اندلس میں جو شان و شوکت اور عزت و رافت ان کو حاصل ہوئی وہ علماء میں بہت کم لوگوں کو نصیب ہوئی -

ان کے دور میں یعنی تیسرا صدی ہجری کے اوائل میں اگرچہ مخصوص ائمہ کی تقلید لوگوں کے دلؤں میں راسخ نہیں ہوئی تھی، جو اہل علم و فضل تھے وہ جس فقیہ اور مجتهد کی رائی کو چاہتر اختیار کر لیتے، بعض جزوی مسائل میں خود بھی اجتہاد کرتے اور عوام کی صورت حال یہ تھی کہ ان کے شہر میں اور علاقے میں جو بھی دینی علوم کا ماهر ہوتا اس سے فتوی لے لیتے - اس بحث میں نہیں پڑتے تھے کہ یہ حنفی ہے یا مالکی - لیکن اس کے باوجود یہی کو امام مالک سے اس درجہ قلبی اور علمی تعلق تھا کہ وہ ان کی رائی کے خلاف فتوی نہیں دیتے تھے - صرف چار مستلوں میں انہوں نے امام مالک کی رائی کو چھوڑ کر لیث بن سعد (م : ۱۴۵ھ) کی رائی کو اختیار کیا - اول یہ کہ صبح کی نماز اور دوسری نمازوں میں قنوت پڑھنے کو جائز نہیں سمجھتے تھے، دوسرے صرف ایک گواہ اور مدعی کی قسم پر فیصلہ کرنا جائز سمجھتے تھے، تیسرا نماز زوجین کی صورت میں حکم مقرر کرنے کو واجب نہیں جانتے تھے - اور چوتھے اس بات کے قائل تھے کہ کاشت کی زمین کا کرایہ اس کے محصول سے لینا جائز ہے (۲۲) -

امام مالک سے ان کی محبت کا یہ عالم تھا کہ لباس بھی انہی جیسا پہنچتے تھے، اور نشست و برخاست بھی انہی کی طرح رکھتے

تھے - ان کا علمی وقار و مرتبہ اندلس میں فقه مالک کرے فروغ اور نشوو اشاعت کا مؤثر ذریعہ ثابت ہوا - ۲۳۳ ہجری میں ان کی وفات ہوئی ، قرطبه میں آسودہ لحد ہوئی - ایک مدت تک ان کا مزار مرجع خاص و عام رہا ، ملک میں خشک سالی ہوتی تو لوگ ان کا واسطہ دیے کر بارش کی دعاء مانگتے -

مؤطا امام مالک کا جو نسخہ آج معروف و متداول ہے ، وہ یعنی بن یحیی مصموڈی کا روایت کردہ ہے (۲۳) -
زیاد بن عبدالرحمن :

مشہور صحابی حاطب بن ابی بلتعہ کی اولاد میں سر ہیں ، یہ پہلے شخص ہیں جو امام مالک کے فقہی مسلک کو سب سر پہلے اندلس میں لانے کا ذریعہ بنے - امام مالک سر استفادہ کی خاطر دو مرتبہ مدینہ منورہ کا سفر کیا اور ان کی خدمت میں ایک عرصہ گزارا ، آج کرے دور میں شاید اندلس اور بلاد مغرب سر مدنیہ تک سفر کی وہ اہمیت نہ ہو جو اس دور میں تھی ، اس وقت اتنا لمبا سفر گھٹنؤں یا دنوں میں طریقہ نہیں ہوتا تھا - مہینے صرف کرنے پڑتے تھے اور مسافر کو بہت سر خطرات سر دوچار ہونا پڑتا تھا - زهد و تقوی کے اعتبار سر اپنے دور کرے ممتاز لوگوں میں ان کا شمار تھا -

امیر قرطبه نے انہیں قرطبه کا عہدة قضا پیش کیا ، انہوں نے قبول کرنے سر انکار کیا ، جب اس کا اصرار شدید ہوا اور انہوں نے محسوس کیا کہ میرا یہ انکار امیر کی ایذارسانی کا ذریعہ نہ بن جائے تو قرطبه کو خیر باد کہدیا اور کسی دوسرے شہر میں سکونت اختیار کر لی - اس وقت امیر قرطبه نے کہا : کاش سب اہل علم زیاد جیسے ہوتے تو عالم کرے دل میں دنیا کی رغبت نہ رہتی « امراء اور حکام ان کے علم و فضل اور زهد تقوی کے اس حد تک قدر دان تھے کہ امیر

قرطبه نے انهیں خط لکھا ، اور اس بات کا یقین دلا یا کہ وہ قرطبه واپس آجائیں انهیں عہدہ قضا قبول کرنے پر مجبور نہیں کیا جائے گا ۔ اس خط کے بعد قرطبه واپس آگئے اور حدیث کی تعلیم و تدریس میں مشغول ہو گئے (۲۳) ۔

ان کے عجیب اور دلچسپ واقعات میں یہ واقعہ بھی ہے کہ : ایک روز امیر قرطبه هشام اپنے کسی خادم پر سخت ناراض ہوا ، اسی وقت حکم دیا کہ اس کا ہاتھ کاٹ دیا جائے ، زیاد اس مجلس میں موجود تھے کہنے لگے : اے امیر ! اللہ آپ کو نیکی اور بہلائی کی توفیق عطا فرمائے ، میں نے اپنے استاد امام مالک بن انس سر ایک حدیث سنی ہے ، میں وہ آپ کو بھی سناتا ہوں ۔ حدیث یہ ہے : نبی علیہ السلام نے فرمایا :

”ایسا شخص اگر اپنے غصے کو پی جائے جو بدله لینے ، اور اپنا حکم نافذ کرنے کی قدرت رکھتا ہو ، تو اللہ تعالیٰ اس کے دل کو امن اور ایمان سر بھر دیتے ہیں ۔“

ہشام نے یہ حدیث پاک سنی تو اس کا غصہ ٹھہنڈا پڑ گیا ، اس نے اپنے خادم کو معاف کر دیا ۔

کسی علاقر کے امیر نے زیاد کو خط لکھا اور پوچھا کہ ۔ قیامت کے دن میزان عدل کے دونوں پلڑے کس چیز کے ہوں گے ۔ چاندی کے یا سونرے کے ؟ اس کے جواب میں یہ حدیث لکھ کر بھیجی ۔ ”کسی شخص کے اسلام کی خوبی یہ ہے کہ وہ ان باتوں کے پیچھے نہ پڑے جن کا کوئی فائدہ نہیں ہے ۔“

۲۰۳ ہجری ان کا سال وفات ہے (۲۵) ۔

عبدالملک بن حبیب :

انہوں نے ابتدائی تعلیم اندلس میں حاصل کی ، اس کے بعد حصول علم کی خاطر اندلس سر باہر نکلے ۔ مالکی فقهاء سر

تحصیل علم کی - بطور خاص عبدالملک بن ماجشون ، مطرف بن عبداللہ ، ابراهیم بن منذر جذامی ، اصبغ بن الفرج اور اسد بن موسی وغيرہ کر آگر زانوائر تلمذ تھے کیا - ان اہل علم وفضل سے اکتساب علوم کرے بعد ۲۱۶ھ میں اندلس واپس آگئے - ان کے علم وفضل کی شهرت ہوئی - امیر اندلس سے قرب حاصل ہوا - نقل مؤطا کر کام میں یحیی بن یحیی کے ساتھ شریک ہو گئے - علوم حدیث سے انہیں زیادہ لگاؤ نہ تھا لیکن فقه مالک ، اور فقه اہل مدینہ کے ماهر و حافظ سمجھے جاتے تھے - اچھے شاعر تھے ، علم عروض میں ید طولی حاصل تھا - حافظہ اتنا قوی تھا کہ مشاہیر کے نسب نامع اور بے شمار اشعار زبانی یاد تھے - نحو پر بھی عبور تھا - بولنے کی غیر معمولی قدرت رکھتے تھے -

محمد بن عمر بن لبابہ کہا کرتے تھے : «اندلس کے عالم عبدالملک بن حبیب ، عاقل ، یحیی بن یحیی اور فقیہ عیسیٰ بن دینار ہیں » (۲۶) -

اندلس میں فقه مالک کے فروع کا بہت بڑا ذریعہ بنی ،، واضحہ، نامی ایک کتاب لکھی ، اس کے بعد ان کے ایک شاگرد محمد بن احمد بن عبدالعزیز عتبی (م : ۲۵۳ھ) نے واضحہ کے طرز پر ایک کتاب لکھی ، جس کا نام ،، عتبیہ، رکھا -

عبدیہ جب اہل علم تک پہنچی تو انہوں نے اسے واضحہ پر ترجیح دی ، اور خاص طور سے اندلس کے اہل علم وفضل نے عبدیہ کو فقہی مسائل میں اپنا مرجع اور مدار قرار دیا - بہت سے علماء نے ان دونوں کتابوں کی شروح اور حواشی لکھے - علمائے اندلس میں سے ابن رشد نے عبدیہ پر بہت زیادہ کام کیا - ابن ابی زید نے ان کتابوں کے تمام مسائل کو یک جا کیا - اور اپنی کتاب کا نام ،، کتاب النوادر،

رکھا۔ یہ کتاب فقه مالک میں ایک جامع اور مستند کتاب کا درجہ رکھتی ہے (۲۴)۔

عتیبیہ کے علاوہ، عبدالملک بن حبیب کی حسب ذیل تصانیف کا ذکر بھی مختلف کتابوں میں ملتا ہے: ۱۔ الجوامع، ۲۔ فضل الصحابة، ۳۔ غریب الحديث، ۴۔ حروب الاسلام، ۵۔ طبقات الفقهاء، ۶۔ مصابیح الهدی وغیرہ۔

۳ رمضان ۲۳۸ ہجری میں وفات پائی (۲۸)۔

سحنون بن سعید تنوخی:

ان کا پورا نام عبدالسلام بن سعید سحنون تنوخی عربی ہے۔ نسلًا عرب تھے، حمص (شام) سے ان کا تعلق تھا۔ ان کے والد ایک لشکر کے ہمراہ مصر پہنچے، مصر میں حصول علم کے بعد مغرب کا رخ کیا، اور پھر وہیں طرح اقامت ڈال دی۔

سحنون نے امام مالک کا زمانہ پایا، اور وہ عمر کی اس منزل میں تھے کہ امام کی خدمت میں حاضر ہو سکتے تھے مگر مالی حالات نے اس کی اجازت نہ دی کہ سفر کے اخراجات برداشت کر کر مدینہ منورہ تک پہنچ سکیں۔ مالی مجبوری کے باعث امام مالک سے براہ راست اکتساب علم نہ کر سکے۔ البته ان کے نامور تلامذہ سے استفادہ کیا۔ عبدالرحمن بن قاسم مالکی علوم کے امین تھے، ان سے رجوع کیا، ان سے امام مالک کے فتاویٰ اور فقہی آراء حاصل کیں۔

سحنون کے بارے میں کہا گیا کہ اس وقت مغرب میں ان کے رتبے کا کوئی عالم نہیں تھا، مالکی فقهاء میں کسی کے اتنے شاگرد نہیں ہوئے جتنے سحنون کے ہوئے (۲۹)۔

«العدونہ» کے نام سے ایک ضخیم کتاب مرتب کی، جس میں امام مالک کی فقہی آراء اور فتاویٰ کو جمع کیا۔ ابن رشد نے کہا

کہ : المدونہ مالکی علوم کی اصل کتاب ہے۔ اس کر علاوہ فقه مالک کا جو بھی ذخیرہ ہے وہ اسی سر مأخذ ہے۔ فقه مالک میں المؤطا کرے بعد مدونہ سب سر مفید اور معتبر کتاب ہے۔ کتب فقه میں اس کی وہی حیثیت ہے جو کتب نحو میں کتاب سیبویہ کی ، یا کتب ریاضی میں کتاب اقلیدس کی » (۳۰) ۔

۲۳۳ هجری میں انہیں مستند قضا سونپی گئی ، جس پر وہ مرتب دم تک فائز رہے ۔

رہن سہن اور لباس میں بہت سادہ تھے ۔ مقدمات میں کسی کی سفارش قبول نہیں کرتے تھے ۔ حکومت سر عہدہ قضا کی تنخواہ نہیں لیتے تھے ۔

مقدمات کی سماعت کے دوران اگر کوئی فریق دوسرے کے ساتھ تلنخ کلامی کرتا تو اس سر سختی کے ساتھ پیش آتے اور بسا اوقات مارتے ۔ لوگوں کو بتاتے کہ وہ عدالت میں گواہی کس طرح دیں ۔ اس کے کیا آداب ہیں ۔ لوگوں کو قسمیں کھانے سر منع کرتے ۔

سحنون ، درس و تدریس ، اپنی تصنیف المدونہ، وسیع حلقة تلامذہ اور منصب قضاۓ کے باعث بلاد مغرب میں فقه مالک کی اشاعت کا بہت مؤثر ذریعہ بنے ۔ خصوصاً ان کی کتاب المدونہ نہ صرف بلاد مغرب اور افریقہ بلکہ یورپ دنیا میں فقه مالک کے تعارف کا بہت بڑا ذریعہ ثابت ہوتی ۔ سحنون نے ۲۳۰ هجری میں وفات پائی (۳۱) ۔

ابن عبدالبر :

ان کا پورا نام یوسف بن عبد اللہ بن محمد بن عبد البر نمری ہے ۔ ابو عمر کنیت ہے ۔ مالکی علوم کے یہ امین بھی خاک اندلس سر انہیں ۔ آنکہ کھولی توہر سمت اسلامی تہذیب و تمدن کی روشنی دیکھئی ۔

قرطبه نہ صرف اسلامی اندلس کا دارالحکومت ، بلکہ تہذیب و ثقافت اور علم و فن کا مرکز بھی تھا - یہ چوتھی صدی ہجری کا ربع ثالث تھا -

قرطبه میں اسلامی علوم و فنون ، اور تہذیب و ثقافت کی حوصلہ افزائی نے مختلف اسلامی شہروں اور علاقوں سے حدیث ، فقه ، ادب ، فلسفہ ، طب ، اور فلکیات کے ماہرین کو اپنے دامن میں سمیٹ لیا تھا - اس روشن اور باغ و بہار علمی اور ثقافتی ماحول میں ابن عبدالبر نے نشوونما پائی -

حصول علم کی خاطر دور و دراز علاقوں کا سفر کیا - اسلام کے عہد اول کے طالبان علوم اور علماء کی طرح مختلف علوم و فنون کے ماہرین اور اساتذہ کے آگر زانوئے تلمذ تھے کیا - ایک عرصہ کی علمی سیاحت کے بعد وطن مالوف واپس آگئے - اندلس میں وہ علمی رتبہ پایا کہ «حافظ المغرب» کہلانے - بطور خاص حدیث ، اور فقه میں درجہ کمال پر فائز ہوئے -

ابو الولید باجی کہتے ہیں کہ : اندلس میں ابن عبدالبر سے بڑھ کر عالم حدیث ، اور حافظ حدیث کوئی نہیں گزرا » (۳۲) -
ابن خلکان نے کہا : «ابن عبدالبر حدیث اور آثار و سنن میں امام العصر تھے » -

ابن حزم نے کہا : ..ابن عبدالبر کی کتاب التمهید سے بہتر کتاب فقه الحدیث میں، میں نے نہیں دیکھی « -

رجال حدیث اور خلافیات پر ان کی نظر بہت وسیع تھی - حافظ ذہبی کہتے ہیں کہ : ابن عبدالبر ابتداء میں ظاہری تھے - تقلید سے نفرت کرتے تھے ، بعد میں فقه مالک کی طرف مائل ہوئے - لیکن کلی طور پر ان کی بھی تقلید نہیں کی - بعض مسائل میں امام شافعی کی طرف مائل نظر آتے ہیں « -

اپنی مصنفات میں ان کا طرز عمل یہ ہے کہ ایک مسئلہ میں اگر مجتهدین کی آراء مختلف ہوں تو ان سب کو جمع کرتے ہیں ان کے دلائل کی چھان بین کرتے ہیں ، اور ان میں سے کسی ایک رائے کو ترجیح دیتے ہیں اور دوسری آراء کو چھوڑ دیتے ہیں ۔ اور ان کی یہ ترجیح بھی کبھی دلیل و برهان کی بنیاد پر ہوتی ہے ۔ بیو دلیل نہ کسی کا قول رد کرتے ہیں ، اور نہ قبول کرتے ہیں ۔

امام مالک نے مؤطا میں جن اساتذہ اور شیوخ سر احادیث روایت کی ہیں ، ابن عبدالبر نے ان کے اسماء اور حالات کا احاطہ کیا ہے اور ،،التمهید لما فی المؤطا من المعانی والاسانید“ کر نام سے ایک ضخیم کتاب تالیف کی جس میں شیوخ مالک کے ذکر کے علاوہ مشکلات مؤطا کی شرح و توضیح بھی کی ہے ۔

التمهید کے علاوہ ،،الاستذکار“ کر نام سے مؤطا کی مختصر شرح تصنیف کی اور اس طرح انہوں نے مؤطا مالک اور فقہ مالک کی نہایت وقیع اور گران قدر خدمت انجام دینے کا شرف حاصل کیا ۔ ،،الانتقاء لمذاهب الثلاثة العلماء“ کر نام سے ایک کتاب تالیف کی ۔ اس میں تین ائمہ مجتهدین کا ذکر کیا ۔ مالک بن انس ، ابوحنیفہ اور شافعی ۔ احمد بن حنبل کا ذکر نہیں کیا ۔ کیون کہ انہیں صرف محدث مانتے ہیں ، بطور مجتهد تسلیم نہیں کرتے ۔ ترتیب میں امام مالک کو مقدم کیا ، جس سے اپنے فقہی مسلک کی طرف اشارہ کر دیا کہ امام مالک کی طرف زیادہ مائل ہیں ۔

اندلس کے ایک شہر اشبوونہ کے قاضی بھی رہے اور اس طرح انہوں نے اندلس میں فقہ مالک کی خدمت اور نمائندگی بعیشت محدث و فقیہ بھی کی اور بعیشت قاضی و حاکم بھی ۔

قاضی ابو بکر بن العربی :

جن اهل علم و فضل نبی اندلس اور بلاد مغرب میں مالکی علوم کی نشوہ اشاعت کی اور ان کے مؤثر ترجمان بنے ، ان میں قاضی ابو بکر بن العربی کا نام نمایاں ہے۔ ان کا تعلق پانچویں اور چھٹی صدی ہجری سے ہے۔ ۳۶۸ھ میں اشیبیلیہ میں پیدا ہوتے اور ۵۳۳ھ میں وفات پائی (۲۳)

اپنے والد کے ہمراہ مشرقی ملکوں کی سیاحت کی ، مصر ، شام ، عراق اور حجاز کا سفر کیا ۔ ۳۸۹ ہجری میں جب ان کے والد اسکندریہ میں وفات پائے گئے تو یہ اشیبیلیہ واپس چلے آئے ۔

مصر کے مشہور علماء اور فقهاء سے استفادہ کیا ، امام غزالی کی خدمت میں حاضر ہوئے اور ان کے آگئے زانوئے تلمذ تھے کیا ۔ حدیث ، فقه اور کلام میں دسترس حاصل کی ۔ تحریر و تقریر ، دونوں پر یکسان قدرت تھی ، بڑے فصیح و بلیغ تھے ۔ آپ کی تصانیف اس کی گواہ ہیں ۔ شعر گوئی کا بھی ملکہ تھا ۔ بہت بذله سنج طبیعت پائی تھی جس مجلس میں بیشترے اسرے باغ و بہار بنا دیتے ۔

اشیبیلیہ آ کر درس و تدریس کا سلسلہ شروع کیا ۔ درس قرآن اور درس فقه کا اہتمام کیا ، وعظ و ارشاد کا سلسلہ بھی جاری کیا ۔ مختلف علوم میں کتابیں لکھیں ۔ ان میں «احکام القرآن» اور «العواصم من القواسم» نبی بہت شهرت پائی (۲۵) ۔

احکام القرآن کے موضوع پر پہلی کتاب ہے جو فقه مالک کی روشنی میں لکھی گئی ۔

۵۳۸ ہجری میں آپ کو اشیبیلیہ کا قاضی مقرر کیا گیا ۔ اپنے فیصلوں میں عدل کو پوری طرح ملحوظ رکھتے تھے ، حق دار کو اس کا حق دلانے میں کبھی کوتاہی نہیں کی ۔ بڑی سے بڑی قوت ان کے

فیصلوں کو متأثر نہیں کر سکی۔ ظالموں کر لئے سخت، اور مظلوموں کر لئے بہت نرم خو تھے۔

انہوں نے اندلس میں فقہ مالک کی ترجمانی کا حق دونوں حیثیتوں سے ادا کیا، مفسر، محدث اور عالم کی حیثیت سے بھی اور ایک قاضی اور منصف کی حیثیت سے بھی (۳۶)۔

ابوالولید محمد بن احمد ابن رشد :

۳۵۰ هجری میں قرطبه میں پیدا ہوئے، ان کا خاندان اندلس میں بہت باوقار تھا۔ امراء اور حکام کی نظر میں اس کی خاص قدر و منزلت تھی، ابن رشد کی طرح ان کے دادا بھی قرطبه کے قاضی رہ چکے تھے۔ ابن رشد نے جن لوگوں سے تعلیم و تعلم کا آغاز کیا اور ان کے آگئے زانوئے ادب تھے کیا وہ اپنے دور کے نمایاں اہل علم میں شمار ہوتے تھے۔ مثلاً : فقیہ قرطبه ابو جعفر بن رزق (م: ۲۷۳ھ)، ابو عبد اللہ محمد بن خیرہ الاموی معروف بابن ابی عافیہ (م: ۲۷۸ھ)، محدث کبیر ابو العباس احمد بن عمر بن انس العذری (م: ۲۷۸ھ)، مفتی اعظم قرطبه ابو عبدالله محمد بن فرج (م: ۲۷۹ھ)، رئیس المحدثین ابو علی حسین بن محمد غسانی (م: ۲۷۸ھ)، امام اللفت ابو مروان عبدالملک بن سراج (م: ۲۸۹ھ)۔ بہرکیف ابن رشد نے اس صدی کے مایہ ناز اہل علم و فضل کی خدمت میں اپنا زمانہ بسر کیا۔

ابن طفیل (۲۴) نے ابن رشد کی زندگی پر بہت گہرا اثر ڈالا، اسی کی تحریک پر ابن رشد نے ارسٹو پر اپنے علمی کام کی ابتداء کی اور اس کی کتابوں کی شروح لکھیں۔ ابن رشد کا اپنا بیان ہے کہ، „ایک روز ابن طفیل نے مجھے بلا بھیجا اور کہا : آج امیر المؤمنین مجھے سے شکایت کر رہے تھے کہ ارسٹو گوشہ گم نامی میں پڑا ہوا ہے۔ اس کی تحریریں لوگوں کی سمجھے میں

نہیں آتیں۔ میری خواہش ہے کہ کوئی ایسا آدمی مل جائز جو اس کی تالیفات کی شرحیں لکھے دے اور اس کی مشکل عبارتوں کی اس حد تک توضیح و تشریح کر دے کہ لوگ ان سے استفادہ کر سکیں ۔ اس کام کرے لئے جس صلاحیت اور قابلیت کی ضرورت ہے وہ تم میں بدرجہ اتم موجود ہے، تمہاری غیر معمولی ذہانت اور تفہیم و افادہ کی بہر پور قدرت کا مجھے اندازہ ہے۔ نیز تالیفات ارسٹو کا تم نے گھرا مطالعہ کیا ہے۔ مجھے امید ہے کہ تم بہتر طریقے سے اس مقصد کو پورا کر سکو گے۔ میں خود یہ کام کرتا مگر پیرانہ سالی اور حکومتی مشاغل کرے سبب مجبور ہوں، (۳۸) ۔

ابن رشد کہتے ہیں کہ اس واقعہ کرے بعد میں نے تالیفات ارسٹو کی شرحیں لکھنا شروع کر دیں۔ اور پھر یہ فلسفہ ہی ابن رشد کی شهرت دوام کا ذریعہ بنا۔ لیکن اس کے ساتھ اس نے اپنے آپ کو فلسفہ تک محدود نہ رکھا۔ طب، هیئت، کلام اور فقه کا بھی وسیع مطالعہ کیا۔ اور گران قدر کتب تالیف کیں۔

ابن رشد نے اس دور کے مشہور صوفی شیخ محبی الدین ابن العربی سے بھی رجوع کیا، اور ان سے درخواست کی کہ وہ علم تصوف میں ان کی رہ نمائی کریں۔ مگر شیخ نے کہا کہ: میں تم میں تصوف سے لگاؤ اور مناسبت نہیں پاتا اس لئے اس کے اسرار و رموز بتانے سے قادر ہوں (۳۹) ۔

ابن رشد کے سوانح نگاروں کا کہنا ہے کہ انہوں نے تحصیل علم کی ابتداء سے فقه مالک کا بہت گھرا اور وسیع مطالعہ کیا، انہوں نے جہاں فلسفہ پر کتابوں کے ڈھیر لگا دیتے وہاں فقه اور اصول فقه پر بھی بعض کتابیں تالیف کیں۔ فقه پر لکھی جائز والی کتابوں میں

بداية المجتهد نے شہرت دوام حاصل کی۔ یہ کتاب دو ضخیم جلدیں پر مشتمل ہے۔ اصولی اور بنیادی طور پر فقہ مالک کی نمائندگی کرتی ہے مگر دوسرے فقهاء اور مجتہدین کے اقوال و آراء بھی ابن رشد نے اس میں نقل کئے ہیں۔

اس کتاب کے بارے میں خود ابن رشد کا بیان ہے:

„میرا مقصد اس کتاب کی تالیف سے یہ ہے کہ مسائل شرعیہ کو بیان کیا جائے۔ خواہ وہ متفق علیہ ہوں یا ان میں فقهاء کا اختلاف ہو، میں نے تمام مسائل کو فقهاء کی آراء کے ساتھ جمع کر کر کی کوشش کی ہے، کتاب میں صرف فقہ مالک پر اکتفاء نہیں کیا، بلکہ ایجاز و اختصار کے ساتھ دوسرے ائمہ کے مسالک بھی بیان کئے ہیں۔“^(۳۰)

بداية المجتهد کے بارے میں علماء نے لکھا ہے کہ یہ نہ صرف فقہ مالک کی معتمد علیہ کتاب ہے بلکہ تمام فقہی مسائل کی کتابوں میں ممتاز اور منفرد حیثیت کی حامل ہے۔

ابن رشد اندرس میں فقہ مالک کی ترویج و اشاعت کا دوہری حیثیت سے ذریعہ بنے۔ اول تو یہ کہ ان کی نمایاں خاندانی وجاہت تھی، باپ اور دادا بھی قرطبه کے قاضی رہ چکے تھے، خود بھی اس منصب پر فائز ہوئے، قرطبه کے علاوہ اشیبیلیہ کے قاضی بھی رہے۔ حکومتی منصب اور وہ بھی قضا کا۔ یقیناً اس مسلک کی اشاعت اور فروغ کا ذریعہ بنتا ہے جس سے قاضی کا تعلق ہو۔ دوسرے یہ کہ ان کی علمی حیثیت کو سب نے تسلیم کیا، یہاں تک کہا گیا کہ اندرس میں ابن رشد سے بڑا فلسفی نہیں گزرا۔ فقہ میں ان کی دلچسپی کا یہ عالم تھا کہ مؤطا امام مالک زبانی یاد تھی^(۳۱)۔

یہ تھا ایک مختصر سا جائزہ ، اندلس میں فقه مالک کے ارتقاء اور اثر و نفوذ کا - اور ان اہل علم کا جو اندلس اور بلاد مغرب میں فقه مالک کے ارتقاء اور ترویج و اشاعت کا ذریعہ بنے -

حوالہ جات

- ۱ - ابن عبدالبر : الانتقاء (مکتبہ قدسی مصر ۱۳۵۰ھ) - ص ۱۰
- ۲ - ذہبی : ابو عبداللہ شمس الدین ، تذكرة الحفاظ (دائرة المعارف العثمانیہ حیدر آباد دکن ، بھارت) ۱۹۵۵ء / ۱۰۸ء ، الانتقاء (ابن عبدالبر) ص ۱۲
- ۳ - محمد یوسف موسیٰ دکتور ، الفقه الاسلامی (دار الكتب العربي مصر ۱۹۵۸ء) ، ص ۱۳۲
- ۴ - الانتقاء (ابن عبدالبر) ص ۱۲ ، مالک - حیاته و عصره ، (محمد ابوزہرہ) ص ۲۶
- ۵ - ابوحنیفة دینوری الاخبار الطوال (طبع مصر) ص ۳۵۷ ، ۳۶۳
- ۶ - ابن قبیہ دینوری ، الامامة والسياسة (مکتبۃ التجاریہ مصر ۱۳۲۲ھ) / ۲ ۱۵۵
- ۷ - دارقطنی : ابو الحسن علی بن عمر - احادیث المؤطا (مکتبہ نشر الثقافہ الاسلامیہ ۱۹۳۶ء) ص ۳
- ۸ - حاجی خلیفہ : مصطفیٰ بن عبداللہ - کشف الظنون (طبع استنبول ۱۹۳۳ء) - ۲ / ۲۰۳۲
- ۹ - ایضاً ۱۹۰۷ء / ۲۰۳۲ء
- ۱۰ - دائرة معارف اسلامیہ ، ۱۸ / ۲۰۵
- ۱۱ - ابن خلگان - وفیات الاعیان (مکتبہ انہضہ مصر ۱۹۳۸ء) / ۲ ۲۸۳
- ۱۲ - تذكرة الحفاظ / ۱ ۲۱۲ ، ۲۱۳
- ۱۳ - سید سلیمان ندوی - حیات مالک (طبع کراچی ۱۹۸۳ء) ص ۸۳
- ۱۴ - ابن حجر عسقلانی : احمد بن علی بن محمد - فتح الباری (مطبعة المنیریہ مصر ۱۳۲۲ھ) ۲/۱
- ۱۵ - مالک - حیاته و عصره - ص ۱۷۶
- ۱۶ - احادیث المؤطا - ص ۳
- ۱۷ - ایضاً - نیز کشف الظنون ۸ / ۲ وما بعد .
- ۱۸ - عبدالحقی لکھنؤی - التعلیق الممجد علی مؤطا محمد (مطبع مجتبانی لاہور) ص ۱۲
- ۱۹ - عبدالرحمن ابن خلدون - مقدمہ ، ص ۲۳۵
- ۲۰ - ابوالولید عبداللہ بن محمد بن یوسف ازدی معروف ابن الفرضی ، تاریخ العلماء والرواۃ للعلم بالاندلس (طبع : مکتبہ خانجی قاهرہ ۱۹۵۳ء) ۱ / ۱۸۳
- ۲۱ - بستان المحدثین ، ص ۲۸
- ۲۲ - تاریخ العلماء والرواۃ للعلم بالاندلس - ۲ / ۱۸۳

- ٢٣ بستان المحدثين ، ص ٢٨
- ٢٤ تاريخ العلماء والرواة للعلم بالأندلس - ١٨٣ / ١
- ٢٥ بستان المحدثين ض ٣٢ .
- ٢٦ مالك حياته ، وعصره ، ص ٢٠٣ -
- ٢٧ محمد بن احمد بن تيم نعيمي ، طبقات علمائے افریقیہ (طبع : مدرسه تعالیٰ الجزائر ۱۹۱۳ء) -
- ٢٨ ایضاً - ص ٨١
- ٢٩ طبقات علمائے افریقیہ ، ١٠٢ / ٢
- ٣٠ مالک حياته ، وعصره ، ص ٢٠٣ ، ٢٠٣
- ٣١ طبقات علمائے افریقیہ ، ١٠٣ / ٢
- ٣٢ ابن عبدالبر - التمهید لما فی المؤطرا من المعانی والاسانید (طبع مکتبہ قدسیہ، لاہور، ت. ن) ، مقدمہ ، ص ١٣
- ٣٣ ایضاً ص ١٥ ، ٢٣ ، ٢٣ -
- ٣٤ تذكرة الحفاظ - ٩٠ / ٣
- ٣٥ وفات الاعیان ٢٩٢ / ٢
- ٣٦ علی بن عبدالله بن الحسن نباهی اندلسی - تاریخ قضاۃ اندلس (طبع : دار الكاتب المصری ۱۹۳۸ء) ص ١٠٥ .
- ٣٧ پورا نام ابوبکر محمد بن عبدالملک بن محمد بن محمد بن طفیل قیسی - غرناطہ کر ایک بر
- ٣٨ فضا مقام وادی آش سری اس کا تعلق تھا - تحصیل علم کر چند روز بعد غرناطہ کا سکریٹری مقرر ہوا - اس کر بعد منصب وزارت پر فائز ہوا ، اپنے دور کر حاذق اطباء میں اس کا شمار تھا -
- ٣٩ علم ریاضی اور ہیئت میں درجہ کمال پر فائز تھا - ٥٨١ هجری میں وفات پائی -
- ٤٠ معشوق حسین خان - ابن رشد و فلسفہ ابن رشد (طبع : جامعہ عنمانیہ حیدر آباد دکن ۱۹۲۹ء) مقدمہ -
- ٤١ ابن رشد و فلسفہ ابن رشد ص ٥٦ .

